

ബോർഡിൽനിന്നും ലഭിക്കുന്ന വിവിധ ആനുകൂല്യങ്ങൾക്ക് അർഹരാണ്. 2020-ൽ കോവിഡ്-19 ആശ്വാസ ധനസഹായമായി 1,000 രൂപ, ക്വാറന്റൈനിൽ കഴിഞ്ഞവർക്ക് 500 രൂപ, കോവിഡ് ബാധിതർക്ക് 10,000 രൂപ എന്നിവയും അനുവദിച്ചുനൽകിയിട്ടുണ്ട്. തുടർന്ന് 2021-ലും സാമ്പത്തിക സഹായമായി 1,000 രൂപ വീതം അനുവദിക്കുന്നതിനുള്ള നടപടിക്രമങ്ങൾ സ്വീകരിച്ചുവരികയാണ്. കോവിഡ്-19 രോഗികളുടെ എണ്ണം, ടെസ്റ്റ് പോസിറ്റിവിറ്റി നിരക്ക് എന്നിവ കറയുന്നതിന്റെ അടിസ്ഥാനത്തിൽ സർക്കാർ വിവിധ മേഖലകളിൽ നിയന്ത്രണങ്ങളോടെ ഇളവ് നൽകിവരുന്നുണ്ട്. സ്ഥിതി മെച്ചപ്പെടുന്ന മുറയ്ക്ക് പ്രസ്തുത മേഖലയ്ക്കും തുറന്ന് പ്രവർത്തിക്കുന്നതിനുള്ള ഇളവ് അനുവദിക്കുന്ന വിഷയം പരിഗണിക്കുന്നതാണ്. 2020-21-ൽ കോവിഡ്-19 പ്രതിരോധവുമായി ബന്ധപ്പെട്ട് ലോക്ഡൗൺ ഏർപ്പെടുത്തിയതുമൂലം സംസ്ഥാനത്തൊട്ടാകെ മിക്ക സ്ഥാപനങ്ങൾക്കും തുറന്നുപ്രവർത്തിക്കുവാൻ സാധിക്കാതിരുന്ന പ്രത്യേക സാഹചര്യം കണക്കിലെടുത്ത് തദ്ദേശഭരണ സ്ഥാപനങ്ങളുടെയും വികസന അതോറിറ്റികളുടെയും ഉടമസ്ഥതയിലുള്ളതും ലോക്ഡൗൺ കാരണം തുറക്കാൻ സാധിക്കാത്തതുമായ സ്ഥാപനങ്ങൾക്ക് വാടകയിളവ് നൽകുന്നത് സംബന്ധിച്ച് നിബന്ധനകൾക്ക് വിധേയമായി തീരുമാനമെടുക്കാൻ തദ്ദേശഭരണ സ്ഥാപനങ്ങളെയും വികസന അതോറിറ്റികളെയും അനുവദിച്ചുകൊണ്ട്. 29-6-2020-ലെ തദ്ദേശസ്വയംഭരണ വകുപ്പിന്റെ ഒരു ഉത്തരവുണ്ട് (1278/2020). കോവിഡ്-19-ന്റെ രണ്ടാം തരംഗം വ്യാപകമായ സാഹചര്യം പരിഗണിച്ച് ആ ഉത്തരവിന്റെ തുടർച്ചയായി, അതിലെ നിബന്ധനകൾക്ക് വിധേയമായി തദ്ദേശഭരണ സ്ഥാപനങ്ങളുടെയും വികസന അതോറിറ്റികളുടെയും ഉടമസ്ഥതയിലുള്ളതും ലോക്ഡൗൺ കാരണം തുറക്കാൻ സാധിക്കാത്തതുമായ സ്ഥാപനങ്ങൾക്ക് വാടകയിളവ് നൽകുന്നതിന് തീരുമാനം എടുക്കാൻ അവയെ അനുവദിച്ചുകൊണ്ടുള്ള ഉത്തരവ് 19-5-2021-ൽ ഇറക്കിയിട്ടുണ്ട്. ഫോട്ടോഗ്രാഫി മേഖലയിലുള്ളവർക്ക് കോവിഡ്-19 വാക്സിനേഷൻ മുൻഗണന നൽകുന്ന വിഷയം ആരോഗ്യ വകുപ്പിന്റെ ശ്രദ്ധയിൽ കൊണ്ടുവരുന്നതാണ്.

#### (4) വന്യജീവി ആക്രമണം

ശ്രീ. എ. പ്രഭാകരൻ: സർ, മലമ്പുഴ നിയോജകമണ്ഡലത്തിൽ ആകെയുള്ള എട്ട് പഞ്ചായത്തുകളിൽ ആറിലും കാട്ടാനകളുടെ ശല്യം രൂക്ഷമായിരിക്കുകയാണ്. ജനവാസ കേന്ദ്രങ്ങളിലൊക്കെ കാട്ടാനകൾ കറങ്ങി നടക്കുകയാണ്. ഇക്കഴിഞ്ഞ ഏതാനും വർഷങ്ങൾക്കിടയിൽ 10 വിലപ്പെട്ട ജീവനുകളാണ് പൊലിഞ്ഞത്. വളരെയേറെ കഷ്ടപ്പെട്ടുണ്ടാക്കിയ വിളഞ്ഞ നെൽപ്പാടങ്ങൾ, കൊയ്തെടുത്ത നെല്ല്,

കായ്ഫലം തരുന്നതും തരാറായതുമായ വാഴകളും തെങ്ങുകളുമൊക്കെ കാട്ടാനകൾ നശിപ്പിക്കുകയാണ്. കോടിക്കണക്കിന് രൂപയുടെ നാശനഷ്ടങ്ങളാണ് സംഭവിച്ചുകൊണ്ടിരിക്കുന്നത്. കർഷകരൊക്കെ ദുരിതത്തിലാണ്. ഏതാനും ദിവസങ്ങൾക്ക് മുൻപാണ് കഴിഞ്ഞ 28-ാം തീയതി പകൽ കഞ്ചിക്കോട് പ്രദേശത്തെ ഒരു വീട്ടുമയെ ആന കുത്തിക്കൊന്നത്. ഞാൻ ആവശ്യപ്പെട്ടതനുസരിച്ച് ബഹുമാനപ്പെട്ട വനം വകുപ്പുമന്ത്രി പെട്ടെന്നുതന്നെ സഹായധനം എത്തിച്ചു. അത് വളരെ നല്ലകാര്യമാണ്. കഴിഞ്ഞ ഒന്നാം തീയതി രാത്രി അതിന്റെ തൊട്ടടുത്ത സ്ഥലത്ത് പുലിയിറങ്ങി, ശ്രീ. മോഹൻദാസ് എന്ന ഒരു കൃഷിക്കാരന്റെ കെട്ടിയിട്ട പശുവിനെ കടിച്ചുകൊന്നു. ജനങ്ങളൊക്കെ വല്ലാത്ത ഭീതിയിലാണ്. ഈ വന്യമൃഗശല്യം, പ്രത്യേകിച്ച് കാട്ടാനശല്യം ഒഴിവാക്കാൻ ഒരു പരിഹാരം കണ്ടെത്താൻ റെയിൽ ഫെൻസിംഗ് സ്ഥാപിക്കണം എന്നാണ് വിദഗ്ദ്ധർ അഭിപ്രായപ്പെടുന്നത്. തീർച്ചയായും അത് അടിയന്തരമായി സ്ഥാപിക്കണം. ഈ സംഭവങ്ങൾക്കുശേഷമാണ് അവിടത്തെ എം.പി.-യും അതുപോലെതന്നെ ബി.ജെ.പി.-യും പത്രക്കാരോടൊക്കെ പറഞ്ഞ് പത്രത്തിൽ വാർത്ത വന്നത്. അതിനുവേണ്ടി അനുവദിക്കപ്പെട്ട സംഖ്യ വയനാട്ടിലേയ്ക്ക് മാറ്റിയെന്നും വകുമാറി ചെലവഴിച്ചു എന്നുമാണ് പത്രവാർത്ത. എന്താണ് അതിന്റെ സത്യാവസ്ഥ എന്നുകൂടി അറിയിക്കുന്നത് നന്നായിരിക്കും. തീർച്ചയായും റെയിൽ ഫെൻസിംഗ് സ്ഥാപിക്കാൻ ഉടൻതന്നെ തീരുമാനമുണ്ടാകണം. ഇനി വൈകിച്ചുകൂട എന്നാണ് എനിക്ക് ബഹുമാനപ്പെട്ട മന്ത്രിയോട് അഭ്യർത്ഥിക്കാനുള്ളത്.

വനം-വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, ബഹുമാനപ്പെട്ട മലമ്പുഴ എം.എൽ.എ. അദ്ദേഹത്തിന്റെ പ്രദേശത്ത് വന്യമൃഗങ്ങളുടെ അതിക്രമത്തിൽ ദുരിതം അനുഭവിക്കുന്ന കർഷകരുടെ പ്രശ്നമാണ് ഇവിടെ ചൂണ്ടിക്കാണിച്ചത്. ആനകളുടെ കടന്നുകയറ്റം നിയന്ത്രിക്കുന്നതിന് ഈ ഡിവിഷനുമായി ബന്ധപ്പെട്ട മൂന്ന് റേഞ്ചുകളിൽ 256 കിലോമീറ്റർ നീളത്തിൽ സൗരോർജ്ജവേലിയുടെയും 11 കിലോമീറ്റർ ആനപ്രതിരോധ കിടങ്ങുകളുടെയും പ്രവൃത്തികൾ ഇതിനകംതന്നെ പുരോഗമിച്ചുകൊണ്ടിരിക്കുകയാണ്. പാലക്കാട്, മണ്ണാർക്കാട് ഡിവിഷനുകളിൽ വന്യജീവി ആക്രമണം നേരിടുന്നതിനായി ദൂതകർമ്മസേനയെ നിയോഗിക്കുകയും ആർ.ആർ.ടി. യൂണിറ്റുകൾ പ്രവർത്തിക്കാൻ ആവശ്യമായ ഉപകരണങ്ങൾ ലഭ്യമാക്കുകയും ചെയ്തിട്ടുണ്ട്. വന്യജീവി ആക്രമണം രൂക്ഷമായി അനുഭവപ്പെടുന്ന മേഖലകളിൽ രണ്ട് ക്കി ആനകളുടെ സേവനവും കാട്ടുമൃഗങ്ങളുടെ സാന്നിധ്യം പ്രദേശവാസികളെ അറിയിക്കുന്നതിനായി എസ്.എം.എസ്. അലേർട്ട് സംവിധാനവും ലഭ്യമാക്കിയിട്ടുണ്ട്. സംഘർഷം

ലഘൂകരിക്കുന്നതിന് വി.എസ്.എസ്.-കളുടെയും ജനജാഗ്രതാ സമിതികളുടെയും സേവനം ഉപയോഗപ്പെടുത്തുകയും വന്യജീവികളുടെ സാന്നിധ്യം മനസ്സിലാക്കുന്നതിനായി പട്രോളിംഗ് ശക്തിപ്പെടുത്തുന്നതിന് തീരുമാനിക്കുകയും ചെയ്തിട്ടുണ്ട്. നാശനഷ്ടം സംഭവിക്കുന്നവർക്ക് അവർ സമർപ്പിക്കുന്ന അപേക്ഷയുടെ മുറയ്ക്ക് ഫണ്ടിന്റെ ലഭ്യതകൂടി കണക്കിലെടുത്ത് നഷ്ടപരിഹാരം നൽകാൻ നടപടികൾ സ്വീകരിച്ചുവരുന്നുണ്ട്. ആ പ്രദേശത്തെ 758 അപേക്ഷകളാണ് ഇതിനകം തീർപ്പാക്കിയിട്ടുള്ളത്. 219.82 ലക്ഷം രൂപ ഈ മേഖലയിൽ നഷ്ടപരിഹാരമായി വിതരണം ചെയ്തിട്ടുണ്ട്. മണ്ണാർക്കാട് ഡിവിഷനിൽ കിഫ്ബി പദ്ധതിയിലുൾപ്പെടുത്തി 114 കിലോമീറ്റർ സൗരോർജ്ജവേലി സ്ഥാപിക്കുന്നതിനുള്ള പ്രവൃത്തിയിൽ 23.50 കിലോമീറ്ററിന്റെ പ്രവൃത്തി പൂർത്തിയാക്കുകയും ബാക്കി പ്രവർത്തനങ്ങൾക്ക് ടെണ്ടർ നടപടികൾ പൂർത്തിയാക്കുകയും ചെയ്തിട്ടുണ്ട്.

പാലക്കാട് വനം ഡിവിഷൻ കീഴിലുള്ള പുനശ്ശേരി സൗത്ത് സെക്ഷൻ പരിധിയിൽ പുതുശ്ശേരി ഗ്രാമപഞ്ചായത്തിൽ വലിയേരി കഞ്ചപ്പൻചുള്ള ഭാഗത്ത് വനത്തോട് ചേർന്നുള്ള സ്വകാര്യ ഭൂമിയിൽ വിറക് ശേഖരിക്കുകയായിരുന്ന ടി പഞ്ചായത്തിലെ കഞ്ചിക്കോട് പനങ്ങാട് ഭാഗത്ത് താമസിച്ചുവരുന്ന സുബ്രഹ്മണ്യന്റെ ഭാര്യ, ആനയുടെ ആക്രമണത്തിനിരയായി മരണപ്പെട്ടതായി സ്ഥലം എം.എൽ.എ. അറിയിച്ചയുടൻ അവർക്ക് 10 ലക്ഷം രൂപയുടെ സഹായധനം നൽകാൻ തീരുമാനിച്ചിട്ടുണ്ട്. ഇതിലെ ആദ്യഗഡുവായ അഞ്ച് ലക്ഷം രൂപ തൊട്ടടുത്ത ദിവസം ഉച്ചയ്ക്കുതന്നെ ബഹുമാനപ്പെട്ട എം.എൽ.എ.-യുടെ സാന്നിധ്യത്തിൽ നൽകുകയും ചെയ്തിട്ടുണ്ട്. മറ്റൊരുപാട് കാര്യങ്ങളുണ്ട്. സമയത്തിന്റെ പരിമിതിമൂലം വായിച്ചതായി കണക്കാക്കണം.\* എന്നാൽ ഒരു കാര്യം ഇവിടെ സഭയെ അറിയിക്കേണ്ടതുണ്ട്. വന്യജീവികളുടെ ആക്രമണത്തിൽനിന്നും കർഷകരെയും അവരുടെ ഉൽപ്പന്നങ്ങളേയും സംരക്ഷിക്കുകയും സഹായിക്കുകയും ചെയ്യുക എന്നതാണ് സർക്കാരിന്റെ നിലപാട്. എന്നാൽ വനത്തേയും വന്യജീവികളെയും സംരക്ഷിക്കുക എന്നതും നമ്മുടെ ഓരോരുത്തരുടെയും ചുമതലയാണ്. ഇതുമായി ബന്ധപ്പെട്ട എല്ലാ പ്രശ്നങ്ങളിലും ഇത്തരമൊരു നിലപാടാണ് സർക്കാർ സ്വീകരിക്കുക. നിയമത്തിന്റെ പരിധിയിൽനിന്നുകൊണ്ട് പരമാവധി സഹായം കർഷകർക്ക് നൽകുക എന്നതുതന്നെയാണ് സർക്കാരിന്റെ നിലപാട്. അതനുസരിച്ചുള്ള പ്രവർത്തനങ്ങൾ കാര്യക്ഷമമായിത്തന്നെ നടത്തുമെന്ന് സഭയ്ക്ക് ഉറപ്പ് നൽകുകയാണ്.

\* അനുബന്ധമായി ചേർത്തിരിക്കുന്നു.

### അനുബന്ധം

ചട്ടം 304 പ്രകാരം ബഹു. മലമ്പുഴ നിയോജകമണ്ഡലം എം.എൽ.എ.  
ശ്രീ. എ. പ്രഭാകരൻ സമർപ്പിച്ച പാലക്കാട് ജില്ലയിലെ വന്യമൃഗ ആക്രമണം എന്ന  
വിഷയത്തിന്മേലുള്ള സബ്മിഷന്റെ മറുപടി

പാലക്കാട് ജില്ലയിൽ വന്യജീവി ആക്രമണങ്ങളിൽനിന്നും ജനങ്ങളുടെ ജീവനും സ്വത്തിനും സംരക്ഷണം നൽകാൻ സൗരോർജ്ജവേലി നിർമ്മാണം, അവയുടെ പരിപാലനം, ആനപ്രതിരോധന കിടങ്ങ് നിർമ്മാണം, അവയുടെ പരിപാലനം എന്നീ നടപടികൾ സ്വീകരിച്ചിട്ടുണ്ട്. മേൽ ഡിവിഷനുകളിൽ നിലവിലുള്ള സൗരോർജ്ജവേലിയുടെയും ആനപ്രതിരോധ കിടങ്ങിന്റെയും വിശദാംശങ്ങൾ ചുവടെ സമർപ്പിക്കുന്നു ;

ക്രമ നമ്പർ	ഡിവിഷൻ	സൗരോർജ്ജ വേലിയുടെ നീളം (കി.മീ.)	ആനപ്രതിരോധ കിടങ്ങിന്റെ നീളം (കി.മീ.)
1	പാലക്കാട്	106.167	4.00
2	മണ്ണാർക്കാട്	67.45	7.44
3	നെന്മാറ	83.05	0.00
	ആകെ	256.667	11.44

കൂടാതെ മലമ്പുഴ നിയോജകമണ്ഡലം ഉൾപ്പെടുന്ന പാലക്കാട് ഡിവിഷനിൽ 6 കിലോമീറ്റർ ഹാങ്ങിംഗ് ഫെൻസ് പൂർത്തിയാക്കുകയും 0.270 കിലോമീറ്റർ ആനപ്രതിരോധ മതിലിന്റെ പ്രവൃത്തി പുരോഗമിക്കുകയും ചെയ്യുന്നുണ്ട്. പാലക്കാട്, മണ്ണാർക്കാട് ഡിവിഷനുകളിൽ വന്യജീവി ആക്രമണം നേരിടുന്നതിനായി ദൂതകർമ്മസേന (ആർ.ആർ.ടി.)-യെ നിയോഗിക്കുകയും ആർ.ആർ.ടി. യൂണിറ്റിന് പ്രവർത്തിക്കാൻ ആവശ്യമായ ഉപകരണങ്ങൾ ലഭ്യമാക്കുകയും ചെയ്തിട്ടുണ്ട്. പാലക്കാട് ഡിവിഷനിൽ വന്യജീവി ആക്രമണം രൂക്ഷമായി അനുഭവപ്പെടുന്ന മേഖലകളിൽ രണ്ട് കക്കിയാനകളുടെ സേവനവും കാട്ടാനയുടെ സാന്നിധ്യം പ്രദേശവാസികളെ അറിയിക്കുന്നതിനായി എസ്.എം.എസ്. അലേർട്ട് സംവിധാനവും ലഭ്യമാക്കിയിട്ടുണ്ട്. സംഘർഷം ലഘൂകരിക്കുന്നതിന് വി.എസ്.എസ്.-കളുടെയും ജനജാഗ്രതാ സമിതികളുടെയും സേവനം ഉപയോഗപ്പെടുത്തുകയും വന്യജീവികളുടെ സാന്നിധ്യം മനസ്സിലാക്കുന്നതിന് നിരന്തരമായ പട്രോളിംഗ് നടത്തുകയും ചെയ്യുന്നുണ്ട്. വന്യജീവി ആക്രമണംമൂലം

നാശനഷ്ടം സംഭവിക്കുന്നവർക്ക് അപേക്ഷ സമർപ്പിക്കുന്ന മുറയ്ക്ക് ഫണ്ടിന്റെ ലഭ്യത അനുസരിച്ച് നഷ്ടപരിഹാരം നൽകാൻ നടപടി സ്വീകരിച്ചുവരുന്നുണ്ട്. കഴിഞ്ഞ സാമ്പത്തിക വർഷം (2020-21) വന്യജീവി ആക്രമണംമൂലം നഷ്ടപരിഹാരം ആവശ്യപ്പെട്ട് ലഭിച്ച 758 അപേക്ഷകൾ തീർപ്പാക്കി 219.82 ലക്ഷം രൂപ നഷ്ടപരിഹാരമായി വിതരണം ചെയ്തിട്ടുണ്ട്.

മണ്ണാർക്കാട് ഡിവിഷനിൽ കിഫ്ബി പദ്ധതിയിലുൾപ്പെടുത്തി അംഗീകാരം ലഭിച്ച 114 കിലോമീറ്റർ സൗരോർജ്ജവേലി സ്ഥാപിക്കുന്ന പ്രവൃത്തിയിൽ 23.50 കിലോമീറ്റർ സൗരോർജ്ജവേലിയുടെ പ്രവൃത്തി പൂർത്തിയാക്കുകയും ബാക്കി 90.50 കിലോമീറ്റർ സൗരോർജ്ജവേലി നിർമ്മാണത്തിന്റെ ടെൻഡർ നടപടികൾ പൂർത്തിയായിട്ടുണ്ട്. മലമ്പുഴ നിയോജകമണ്ഡലം ഉൾപ്പെടുന്ന പാലക്കാട് ഡിവിഷനിലെ വാളയാർ റെയിഞ്ചിൽ ആനക്കൽ ഭാഗത്ത് ഈ വർഷം 750 കിലോമീറ്റർ സൗരോർജ്ജവേലി കെട്ടുന്നതിന് 15 ലക്ഷം രൂപയും വാളയാർ ഒലവക്കോട് റെയിഞ്ചുകളിലെ സൗരോർജ്ജവേലിയുടെ അറ്റകുറ്റപ്പണി കൾക്കുവേണ്ടി 24 ലക്ഷം രൂപയും വകയിരുത്തിയിട്ടുണ്ട്.

പാലക്കാട് വനം ഡിവിഷന്റെ കീഴിലുള്ള വാളയാർ റെയിഞ്ച് പുതുശ്ശേരി സൗത്ത് സെക്ഷൻ പരിധിയിൽ പുതുശ്ശേരി ഗ്രാമപഞ്ചായത്തിൽ വലിയേരി കഞ്ചപ്പൻചുള്ള ഭാഗത്ത് വനത്തോടുചേർന്നുള്ള സ്വകാര്യഭൂമിയിൽ വിറക് ശേഖരിക്കുകയായിരുന്ന ടി പഞ്ചായത്തിലെ കഞ്ചിക്കോട് പനങ്ങാട് ഭാഗത്ത് താമസിച്ചുവരുന്ന സുബ്രഹ്മണ്യന്റെ ഭാര്യ അഞ്ജലിദേവി (വയസ്സ് 59) 25-5-2021-ന് പകൽ ഉദ്ദേശം 9.30 മണിയോടുകൂടി കാട്ടാനയുടെ ആക്രമണത്തിൽ മരണപ്പെടുകയുണ്ടായി.

26-5-2021-ന് രാവിലെതന്നെ സംസ്കാരത്തിനും മരണാനന്തര ചടങ്ങുകൾക്കുമായി സർക്കാരിന്റെ അടിയന്തര സഹായമായ 10,000 രൂപ മരണപ്പെട്ട സ്ത്രീയുടെ ഭർത്താവായ സുബ്രഹ്മണ്യന് ഗ്രാമപഞ്ചായത്ത് മെമ്പറുടെ സാന്നിധ്യത്തിൽ കൈമാറിയിട്ടുള്ളതാണ്. തുടർന്ന് വന്യജീവി ആക്രമണത്തിൽ ജീവഹാനി സംഭവിച്ചവരുടെ അനന്തരാവകാശികൾക്ക് സർക്കാർ നൽകിവരുന്ന നഷ്ടപരിഹാരമായ 10,00,000 രൂപയുടെ (പത്ത് ലക്ഷം രൂപ) ആദ്യഗഡുവായി 5,00,000 രൂപയുടെ ചെക്ക് അന്നേദിവസം ഉച്ചയ്ക്കുശേഷം ബഹുമാനപ്പെട്ട മലമ്പുഴ എം.എൽ.എ.-യുടെ സാന്നിധ്യത്തിൽ മരണപ്പെട്ട സ്ത്രീയുടെ ഭർത്താവിന് കൈമാറിയിട്ടുള്ളതാണ്. കൂടാതെ വന്യജീവി ആക്രമണത്തിൽ കൊല്ലപ്പെട്ട ഗ്രാമവാസികൾക്കുള്ള പി.എഫ്.എം. ഇൻഷുറൻസ് തുക ലഭ്യമാക്കുന്നതിനുള്ള നടപടികൾ യുണൈറ്റഡ് ഇന്ത്യ ഇൻഷുറൻസ് കമ്പനി ഓഫീസുമായി ബന്ധപ്പെട്ട് സ്വീകരിച്ചിട്ടുണ്ട്.

വന്യജീവികളുടെ ആക്രമണങ്ങളിൽനിന്നും കർഷകരെയും അവരുടെ ഉൽപ്പന്നങ്ങളെയും സംരക്ഷിക്കുകയും സഹായിക്കുകയും ചെയ്യുകയെന്നത് സർക്കാരിന്റെ കടമയാണ്. എന്നാൽ വനത്തെയും വന്യജീവികളെയും സംരക്ഷിക്കുക എന്നതും നമ്മുടെ ചുമതലയാണ്. ഈ നയമാണ് വനം വകുപ്പ് സ്വീകരിക്കുക. നിയമത്തിന്റെ പരിധിയിൽ നിന്നുകൊണ്ട് പരമാവധി സഹായം കർഷർക്കും നൽകുക എന്ന നിലപാടാണ് സർക്കാരിനുള്ളത്.

---